

መዓልቲ ምስጋና Thanksgiving Day

ንብባት: 1ቆሮ 1:3-9፥ ሲራክ 50:22-24፥ ሉቃስ 17:11-19

ሰብ ንአምላኽ ከመስግን ከፍቅር ዝተፈጥረ እዩ። ኣብ ናይ ባልቲሞር ት/ክ እግዚአብሔር ንምንታይ ፈጠረና ኣብ ዝብል ክምልስ እንከሎ ክንፈልጦ ክንፈትዎ መንግስተ ሰማይ ክንኣቱ ዝብል ተማሂርና። ዓላማ ተፈጥሮን እምብኣር ምስ አምላኽ ኮና ፍቕሩ ምስትምቓር እዩ። እንተ ኾነ ሕሱም ጸላኢ ነዚ ሕጊ ተፈጥሮና ኣብ መንጎ ኣትዩ ኣበላሽዩልና፤ ነቲ ብነጻ እንረኽቦ ዝነበርና ጸዕርና ከም ዝሕወሶ ገሩ። ሰብ እምብኣር ከመስግን እንከሎ ንተፈጥሮኡ እዩ ዝገልጽ። ክነመስግን ግቡእና እዩ።

ኣብ ዝተፈላለዩ ሃገራት ዝተፈላለዩ መዓልቲ ምስጋና ይኹብር፤ መዓልቲ ነጻነት፣ መዓልቲ ወለዲ፣ መዓልቲ ስወኢት፣ መዓልቲ መማህራን፣ ከምኡ ናይ ኩስሚ ብዓል ክነኽብር ከሎና. . . ነቲ ሰናይ ዝተገብረልና ክነመስግን፣ ነቲ ኹሉ አምላኽ ዝገበረልና ርኢና ንሕና እውን ኣብ ሰናይ ግብሪ ኣሕዋትና ክንወፍር ንግለት እዩ።

ልዕሊ ኹሉ ክነመስግኖ ዝግብኣና አምላኽና እዩ ስለ ዘፍቀረና ስለ ዝፈጠረና ዕለት ዕለት ብጸግኡ ስለ ዝናበየና፣ ኣብዛ ሰዓት ከይተረፈ ንኹሉ ዝሃበና ክነመስግኖ ይግብኣና። እቲ ዝለዓለ ፍቕሪ አምላኽ ዝተራእየሉ ንሓደ ወዱ ምእንታና ኢሉ ምስለኣኹ ገሊጽልና። ክርስቶስ ምእንታና ኣብ መስቀል ተሰዊኡ ኣድሒኑና። ኣብ ትሕቲኡ ክነብር ኢሉ ቤተ ክርስትያና መስሪቱልና፤ ቤተ ክርስትያን ከአ ብምስጢራቱ ገራ መንፈሳዊ ጸጋታቱ ትዕድለና። ንአምላክ ብክርስቶስ ገርና ክነመስግኖ ባዕሉ ክርስቶስ ምሂሩና። ብስመይ ንሰማያዊ ኣቦ እንተ ለመንክምዎ ኩሉ ክውሃበኩም እዩ ኢሉና።

ኣብ መአዲ ቅ. ቊርናን ዝለዓለ ምስጋና ነቕርብ፣ “አኮቴተ ቊርባን” ንብሎ ብግሪኽ ምስጋና ግለት እዩ። ነቲ ምእንታና ዝሞተ ክርስቶስ ዘኪርና መስዋዕቲ ክነዕርግ እንከሎና ዝለዓለ ምስጋና ነዕርግ። ኣብ ሓደ መአዲ ሓደ መንፈስ ሒዝና ክነብዕል እንከሎና ኣብ መንጎና ሓድነት ከምኡ ሓደ መንፈስ ክርስቶስ ኣሎ። ብመንፈስ ቅዱስካ ከም እንሓብር ግበረና እናበልና ንጽሊ። ቅ. ቊርባን ቊርባን መለለይኡ ፍቕሪ እዩ ዝገልጽ። ሥጋይ ዝበልዕ ደመይ ዝሰቲ ኣነ ኣብኡ እነብር ንሱ ኣባይ ይነብር ይብለና። ሎሚ ነዚ ናይ ምስጋና መአዲ ብዳግም ነዕርጎ። ኣብ መንጎና ሓዲርካ ኣሎኻ እሞ ነመስግነካ ኣሎና እናበልና ጸሎትና ነዕርገሉ።

ኣብ ቊርባን መልእክቲ ዝተነበት ጳውሎስ ስለቲ ብክርስቶስ ኢየሱስ ዝተሞህበኩም ጸጋ ንአምላኽ ብዛዕባኹም ኹሉ ጊዜ ንአምላኽይ ኣመስግን ኣሎኹ ኢናበለ ምስጋናን ክፍሊ እምነትና ከምዝኾነ ይገልጽ። ንወሃቢ አምላክ ክነመስግኖ ከሎና ኣብ ልብና ኣሎ ግለት እዩ። ነቲ አምላኽ ዝገበረልካ ርኢኻ ምኽኣል ንሓደ ኣማናይ ጸጋ የውህቦ። ጳውሎስ ንሰብ ቆሮንጦስ ቊርባን ዘመስግኖም ነቲ ንሱ ዝመሃሮም ኣብ ልቦም ሓዲሩ ይነብርዎ ከምዘለዉ ምስ ሰምዐ እዩ። ከምኡ እቲ ዝዓበየ ምስጋና ንእምነትካ፣ ነቲ ቤተ ክርስትያን እተስተምህረና ክነብር ክንገልጸ እንከሎና እዩ። ኣብዚ ክንጥንቀቕ ዘሎና ብስም ሰማዕናዮ ንትግብር ኣሎና ግለት ኣይኮነን ክነብር ኣሎና።

ዓለም ሎሚ ንአምላኽ ሓዲጋ ዳርጋ ቦታ አምላኽ ሰብ ተኪእዎ ኣብ ከቢድ ፈተና ትርኩብ ኣላ። ነቲ ጸጋዊ አምላኽ ኣብ ጎኒ ሓዲግና ኣብ ክብሪ ዓለምን ምውናን ነገራትን ዘንቢልና ብዝያዳ እንርእዮ ምዕባሌ ማሪኹና ከም ሰብ ሰዶምን ጎሞራን ኮይና ቦታ አምላኽ ጠፊኡና ኣብ ድቕድቕ ዝበለ ጸልማት ይነብር ኣሎ ብፍቕሪ ዝተፈጥረ ሰብ ባርያ ስምዒቱን ባዕሉ ናይ ዝመሃዞ ግዙእ ኮይኑ ኣሎ። ኣብ አምላኽ ክንምለስ እሞ ነቲ ኩሉ ዘገበርልናን ዝገብረልና ዘሎን ርኢና ክነመስግን ኣብኡ ንመለስ። ኣብ አምላኽ እንተ ተመሊስና እሞ መገዲ እንተ ሒዝና ጳውሎስ ዚጎድለኩም ውህበት ጸጋ የልቦን ይብለና።

ኣብ መጽሓፍ ሲራክ ነቲ ኣብ ኩሉ ዓበይቲ ነገራት ዝገበረን፣ ካብ ንውለድ ጀሚሩ ዘኽበረናን፣ ብምሕረቱ ዝናበየናን አምላኽ ኩሉ ፍጥረት ኣመስግንዎ (ሲራክ 50:22) ዝብል ንአምላኽ

ክነመስግን ግቡእና ከምዝኸነ ይነግረና። ንአምላኽ እንተ አመስገና ብልቢ ከም እንሕገስ ይገብረና፤ ከምቲ ናይ ቀደም ዘመን ከአ አብ እስራኤል ሰላም ይህበና፤ ምሕረቱ ይህበና ብኹሉ መዋዕልን ሕይወትና ኸአ የድህነና እናበለ ፍረ ምስጋና እንታይ ምጃኑ ይነግረና።

አብ ዝተነበ ወንጌል ሉቃስ ኢየሱስ ብመገዲ ክሓልፍ እንከሎ ዓሰርተ ለምጻማት ካብአም ትሸዓት እስራኤላውያን ሓደ ግን ሳምራዊ ብሓደ አብ ብዓቲ ካብ ሰብ ተፈልዮም ዝነብሩ ዝነበሩ ራሕርሓልና ምሓረና እናበሉ ለመንዎ ይብለና። ኣብዚ ብዙሕ ነገር ክንሓስብ ንኸእል።

1. **ዓስርቲአም ብሓባር ይነብሩ ነሮም ሓደ ዓይነት ሕማም ስለ ዝነበሮም።** ካብ ሰብ ተፈልዮም አብ ግሉል ቦታ ይነብሩ ነሮም አብ ሰብ ክቐርቡ አይክእሉን እዮም ብምኽንያት ሕማምም። አይሁድን ሳምራውያንን ጥዑያት ብሓባር ክነብሩ አይኮኑ ሰላም አይብሃሃሉን እዮም። ዓቢ ፍልልይ ነርምም እዞም ለምጻማት ግን ብሓባር ይነብሩ ነሮም። ሕማም ሓድነት ፈጠርሎም። አብ መንፈሳዊ ሕይወትና ክንርእዮ ከሎና ሓጢአት ምስ ገበርና ካብ አምላኽን ካብ ሰብን ንፍለ። ስለዚ ክንሓዊ ንኢየሱስ ክንልምን አሎና። ንሱ አብ መገዲ ሕይወትና ኩሉ ጊዜ ይሓልፍ እዩ፤ እንተ ኾነ ክንጽውዖ ጸገምና ክንገልጸሉ ይደሊ። ንጸውዓዮ። ሕማም ለምጺ ብቲ እዋን ከቢድ ሕማም እዩ ነሩ። ካብ ሰብ ትፍለ አብ በዓቲ ትነብር ብኹሉ ፍንፋን ኢኻ፤ እዚ አምሳል ናይ እቲ ባዕልና ኃጢአት ዘምጽኦ ጉድኣት እዩ።
2. **ብመገዲ ክሓልፍ እንከሎ ዓው ኢሎም ጸዊዎም።** አብ ብዙሕ ሉቃስ ኢየሱስ ብመገዲ ክሓልፍ እንከሎ ነቶም ዝለመንዎ ከም ዝሰምዖምን ድላዮም ከምዝገብረሎምን ይነግረና። ሎሚ ንሕና ኣብዚ ቅዱስ ቦታ ብልቢ ንለምኖ ክሰምዓና እዩ። ዓው ኢልና ጥራሕ ንጸውዓዮ። እቶም ለምጻማት ስለ ዝጸውዑ እምበር ምሓለፎም ነሩ እምብኣር ጸጋ አምላኽ ከይ ሓልፈና ክንጽውዖ አሎና። አብ አምሳል መገዲ ዝኾነ ሕይወትና ኢየሱስ ክንነፈና እንከሎ ነለልዮ እዋ ጸገምና ንግለጸሉ። ሕማምና ስቓይና ድኽመትና ጸገምና ብሓጺሩ ዓው ኢልና ንንገሮ እዋ ክሰምዓና እዩ።
3. **አብ መገዲ እናኸዱ ሓውዮም ይብለና።** አብ መገዲ ንኢየሩሳሌም ገጸም እናኸዱ ሓውዮም። አብ መገዲ ንስሓ እንከለዉ ምሕረት አምላኽ ወሪድዎም። ኩሎም ከምዝሓወዩ ፈሊጦም እንተ ኾነ ካብአም እቲ ሓደ ካብ ካልእ ዓለት ዝኾነ ሳምራዊ ጥራሕ ተመሊሱ ንኢየሱስ አመስጊኑ። እቶም ካልኣት አይተመልሱን። ዘገርም እዩ ክሳብ ክንደይ ጠለምቲ ኢና። ነቲ ኩሉ ዝተገብረልና ንርስዕ ንጠልም ንአምላኽ ከም ሓንቲ ዘይገበረልና አይንዝክርን። ስለዚ አመስገንቲ ክንከውን አሎና። እዋ እስከ ንድሕሪት ገጽና ቁልሕ ንበል ዝሓለፍናዮ ናብራን ሕይወትን ንርእ ንመርምር እዚ አብ ምምስጋን ክመልሰና እዩ።
4. **አምላኽ አብ ዓቢ ውድቀት ከሎና ከይተረፈ ክረኽበና ይደሊ።** አብ ዓቢ ኃጢአት አብ ቂምታን ክፍኣትን አብ ሕርቃንን ከቢድ ጽልኢ እንከሎና ክረኽበና ይደሊ። ደንበርበር እናበልና አብ ጸልማት ክንጉዓዝ አይደልን እዩ። ንዘሎናዮ ጸልማት አለሊና ንአምላኽ ልብና ክንከፍተሉ እዋ ካብ ኃጢአትና ክነጽሕ እዚ ናይ ሎሚ ወንጌል ይምህረና። ንአምላኽ ጸዊዑ ዝኸእል ዕዉት እዩ።
5. **እቶም ዝሓወዩ ዓሰርተዶ አይኮኑን እቶም ትሸዓተ ድኣ አበይ አለዉ? ንሕና ካበነቶም እና? ክነመስግን አብ አምላኽ እንምለስ ዲና ወይስ ሱቕ ኢልና እንኸይድ።** ክተመስግን ክትምለስ አሎካ። ተገሩለይ ኢልና አብ አምላኽ ክንምለስ ከሎና ተንሥእ እዋ ኪድ እምነትካ አሕወየትካ ዝብል ኢና እንሰምዕ። ክንሕደስ ክንቅየር ሓዲስ ሕይወት ለቢሰና ምስ ሰብና ክንሕወስ አብ አምላኽ ተመሊስና ክነመስግን አሎና።

ምዓልቲ ምስጋና አብ ሕ.መ.አ. ብደረጃ ሃገር ክብዓል ዝጀመረ በቶም ቀዳሞት ስደኛታት አብ ሓዳስ ክፍለ ዓለም ዝመጹ ብ1621 እዩ። እቶም ቀዳሞት ስደተኛታት ሓንቲ ዘይብሎም አብዚ ሓዲስ ዓለም ምስ መጹ ሓንቲ አይነበርምን እዋ ምስቲ ኹሉ ቁርን አብ ዘይትፈልጦ ዓድን፤ አብቲ ናይ መጀመርያ ጊዜ እቶም ደቂ ዓዲ ነዞም አጋይሾም ከመይ ገሮም ዕፉን ከም ዝዘራእ አርእዮም ስለዚ አብቲ ቀዳማይ ፍረ ማሕረሶም ንዓመት ዝኸውን እትዋት ስለ ዝረኸቡ ብሓባር

ምስቶም ደቀባትን ኮይኖም ናይ ምስጋና ብዓል ብሓባር ከብዕሉ ጀሚሮም። ነዚ ብኸልተ ምክንያት የብዕልዎ ነሮም።

ሀ. በቲ እዋን ዝረኽብዎ ጽቡቕ ቀውዒ ንምምስጋን። ምስቶም ደቀባት ህንዳውያን ኮይኖም ንሰለስተ መዓልቲ ብሓባር አምስጊኖም።

ለ. ንአምላኽ በቲ ኩሉ ዝገበረሎም ንምምስጋን። ጸሎትን ምስጋናን አዕሪጎም።

ብዕሊ ንመጀመርያ ብ1777 አብቲ ጊዜ ናዕቢ አንጻር መግዛእቲ እንግሊዝ መዓልቲ ምስጋና ተአዊጁ። ጆርጅ ዋሽንግቶን ጥቅምቲ 1798 ንመጀመርያ ጊዜ መዓልቲ ምስጋና አብዒሉ። አብርሃም ሊንከን ብዝልዓለ ከምእትብዓል ዝገበረ እዩ። ብ1863 ብአዋጅ ሃገራዊ ብዓል ምስጋና ተአዊጁ። ብ1942 አብ ጊዜ ካልኣይ ውግእ ዓለም ኮንግረስ ንኹሉ ጊዜ አብ ኅዳር ራብዓይቲ ሓሙስ መዓልቲ ምስጋና ኮይና ክትብዓል ወሲኑ። ሎሚ እምነቶም ብዘየገድስ ኩሎም አመሪካውያን ምስ ስድርኦም ታኪን ሓሪዶም የብዕልዎ። ብሓቂ ናይ ስድራን ናይ ሃገር ብዓል እዩ። በዚ ዕለት ኩሉ ዕዳጋ ይሓስር ኩሉ ሰብ ንብዓል ልደት ዝኸውን ህያባት ወይ ዘድሊ ነገራት ይገዝእ ምክንያቱ ዋጋ ካብ ፍርቂ ንላዕሊ ይሓስር። ስድራታት ዝተፈላለዩ መዘናግዒ ከምኡ ናይ አመሪካውያን ኩዕሶ እግሪ ዝጻወቱ ብምርኣይ ይሕልፍዎ። ስድራታት ፍልልዮም አልዮም ብሓባር ዘብዕልዎ ብዓል እዩ። ናይ ስድራ ብዓል እንተ ተባህለ አይገርምን እዩ።

ስድራ ብሓንጻብ ዝሕጎሱሉ ዘጽልይሉ ብሓባር ኩነታቶም ዝግምግሙሉ ክረኽቡ እንከለዉ ርክባቶም ብዝያዳ ይድልድል። ስድራ እንተ ዘየለ ኩሉ ፋሕ እዩ ዝብል። ንስድራኻ ምክባር ንበተሰብካ ምፍቃር ዝመስልዎ የለን። ሎሚ ንሰብ ከቢድዎ ዘሎ ፍቕሪ ሰላም ምምሕሓር ዝጎደሎ ስድራታት በዚሑ ስለዚ ነዚ ናይ ሎሚ ምክንያት ገርና ምስ ስድራና ከመሎና ንበል እዋ ንዘሎ ጸገም ንፍትሓዮ። ብሓባር ንጸሊ ነቲ ሰናይ አድሕድ ጥራሕ ንርኣ። ንዝኣኻኸበና እምበር ንዝፈላለየና አይንጠምት።

ነኛሕድና ነቲ ሰናይ አብ መንጎና ዝግበር ርኢና ክንክእል አሎና። ክነመስግን እንተ ጀመርና አብ ልብና ተመሊስና ነቲ ዝተገብረልና ከነለሊ ክኢልና አሎና መለት እዩ ከምኡ ነቲ ዝገበረ ክሳብ ክንደይ ከምዝፍቅረና ክንርኢ ክኢልና ማለት እዩ። ክነመስግን ከሎና ዓይንና ይበርህ ይርኢ። ቅ. ጳውሎስ ብኹሉ አመስግኑ ከመይ አብቲ ብክርስቶስ ዘሎኩም ሕይወት አምላኽ ዚደልዮ እዚ እዩ (1ተሰሎ 5: 18) እናበለ አመስገንቲ ክንከውን ይነግረና።

- አመስገንቲ ንኹን። ነቲ ዕለት ዕለት ዝግበረልና ነመስግን። ምስጋናና ገሊጽና ክንክእል አሎና። ነቶም ኩሎም ሰናይ ዝገብሩልና ክነመስግኖም ግቡእ እዩ። ልዕሊ ኹሉ ንአምላኽ ነቲ ኹሉ ጸግኡን በረኽቱን ስለቲ መወዳእታ ዘይብሉ ምሕረቱ ምስ ወደቕና ክነመስግኖ ይግብአና።
- ንወለድና ክነመስግኖም ይግብአና። ሕይወት ዝሃቡና ንኹሉ ክርስትያናዊ መዕበያን ጽቡቕ አብነት ዝሃቡና።
- ንኹሎም አዝማድናን አዕሩክትናን ፍቕሪ ዝመልኦ ደገፎም ዘርአዩና ከምኡ አብቲ ሓገዝ ዘድልዩና እዋን ዝሓገዙናን ዘበራትዑናን ክነመስግኖም አሎና።

እምብአር ነዚ መዓልቲ ምስጋና መጀመርያ ንአምላኽ ክነመስግ ነቲ ኹሉ ዝሃበና ሕጉ ትእዛዙ እናሓሎና ክነመስግኖ። ነቶም ኩሎም ጽቡቕ ብዝተፈላለዩ መገዲ ሠናይ ዝገበሩልና ክነመስግኖም ይግባእ። አምላኽ ንኹሉ ብጸግኡ ክናቢ አብዛ እንነብራ ዓለም ብፍቕሪ ብሰላም ክነብር ክባርኸና ንለምኖ።

ርሑስ መዓልቲ ምስጋና ንኹልና።

አባ ንጉሠ ፍሥሓ